

*आकाषवाणी भोपाल**प्रादेशिक समाचार*मुख्य समाचार :-

1. रिजर्व बैंक ने वर्ष 2017-18 में अल्प अवधि के फसल ऋण लेने के इच्छुक किसानों के लिए आधार लिंक अनिवार्य कर दिया है।
2. भाजपा के राष्ट्रीय अध्यक्ष अमित शाह तीन दिवसीय दौरे पर आज रात भोपाल पहुंचेंगे।
3. राज्य में अब तक स्वाईन फ्लू के 37 मरीज मिले।
4. मौसम केन्द्र ने अगले दो दिनों में दक्षिणी मध्यप्रदेश में वर्षा की गतिविधियों में आंशिक बढ़ोत्तरी की संभावना जताई है।

आधार किसान

17.08.2017 / 07:10

रिजर्व बैंक ने वर्ष 2017-18 में अल्प अवधि के फसल ऋण लेने के इच्छुक किसानों के लिए आधार लिंक अनिवार्य कर दिया है। कल जारी अधिसूचना में रिजर्व बैंक ने बैंकों को ब्याज राहत योजना के तहत किसानों को बाधा रहित लाभ सुनिश्चित करने के लिए आधार लिंक अनिवार्य करने की सलाह दी है। रिजर्व बैंक ने स्पष्ट किया है कि किसान सात प्रतिशत की रियायती ब्याज दर पर तीन लाख रुपए तक अल्प अवधि का फसल ऋण ले सकते हैं।

अमित शाह

17.08.2017 / 07:10

भाजपा संगठन को मजबूत करने की दृष्टि से देश के विभिन्न स्थानों का दौरा कर रहे भाजपा के राष्ट्रीय अध्यक्ष अमित शाह आज रात भोपाल पहुंचेंगे। कल से रविवार तक वे भोपाल में लगातार बैठकें करेंगे। इनमें पार्टी के प्रदेश पदाधिकारियों विभिन्न मोर्चों के अध्यक्ष, जिला भाजपा अध्यक्षों और राज्य मंत्रिमंडल के सदस्यों के साथ बैठकें शामिल हैं। श्री शाह भोपाल में विभिन्न समाज के प्रतिनिधियों, मीडियों कर्मियों और साहित्यकारों से मुलाकात करेंगे। वो राजधानी भोपाल के लालपरेड मैदान पर होने वाले मेधावी छात्र योजना के शुभारंभ कार्यक्रम में भी हिस्सा लेंगे। राजधानी में पार्टी अध्यक्ष के आगमन को देखते हुए उनके स्वागत के लिए भाजपा द्वारा खास तैयारियां की गयी है। पार्टी नेताओं ने राजधानी में जगह-जगह पर श्री शाह के स्वागत में पोस्टर लगाये हैं।

राष्ट्रपति

17.08.2017 / 07:10

राष्ट्रपति रामनाथ कोविंद ने खनन कंपनियों से श्रमिकों और उनके परिवारों के कल्याण की नीति बनाने को कहा है। आज नई दिल्ली में खनन क्षेत्र से संबंधी 2013 और 2014 के राष्ट्रीय सुरक्षा पुरस्कार प्रदान करते हुए श्री कोविंद ने खनन कंपनियों से खानों में दुर्घटनाएं रोकने के लिए विश्वस्तरीय सुरक्षा प्रणाली अपनाने को कहा। उन्होंने कहा कि खनन क्षेत्र में प्रतिदिन दस लाख से अधिक लोग काम करते हैं, इसलिए उनकी सुरक्षा को सर्वोच्च प्राथमिकता दी जानी चाहिए। राष्ट्रपति ने कहा कि इस बात का ख्याल रखा जाना चाहिए कि खनन के कारण पर्यावरण को कोई क्षति नहीं पहुंचे।

उच्चतम न्यायालय-एनजीओ

17.08.2017 / 07:10

केन्द्र ने आज उच्चतम न्यायालय को सूचित किया कि देश भर में स्वैच्छिक संगठनों की गतिविधियां नियमित करने संबंधी कानून बनाकर जल्दी ही अंतिम नीतिगत फैसला लिया जायेगा। प्रधान न्यायाधीश जेएस खेहर और न्यायमूर्ति डी. वाई. चन्द्रचूड़ की पीठ ने केन्द्र की ओर से पेश अतिरिक्त सोलीसिटर जनरल तुषार मेहता के बयान पर विचार किया। मामले की अगली सुनवाई 21 अगस्त को होगी। पीठ ने कहा कि लगता है कि केन्द्र इस बारे में कानून बनाएगा।

आदिम-जाति एवं अनुसूचित-जाति कल्याण राज्य मंत्री लाल सिंह आर्य ने विभागीय समीक्षा के दौरान अनुसूचित जाति-जनजाति वर्ग के प्रतिभाशाली बच्चों को अगले साल राष्ट्रीय खेल प्रशिक्षण अकादमी में भेजने के लिये प्रोत्साहित किए जाने के निर्देश दिए। उन्होंने कहा है कि बच्चों को एकल खेल जैसे तीरंदाजी, तैराकी आदि के लिये प्रशिक्षित किया जाये। बैठक में प्रमुख सचिव एस.एन. मिश्रा, आयुक्त दीपाली रस्तोगी और आदिवासी वित्त विकास निगम की संचालक रेणु तिवारी उपस्थित थीं।

राजस्व निराकरण

17.08.2017 / 07:10

प्रदेश के मुख्य सचिव बी. पी. सिंह ने उज्जैन जिले के विभिन्न राजस्व न्यायालयों का निरीक्षण करते हुए अर्थदण्ड की वसूली की शेष राशि को शीघ्र वसूली करने के साथ धारा 147 के चार दाण्डिक प्रकरणों का शीघ्र निराकरण करने के निर्देश दिये। मुख्य सचिव और उनकी टीम द्वारा कल रात कोठी पैलेस स्थित विभिन्न राजस्व न्यायालयों का निरीक्षण कर आवश्यक दिशा-निर्देश दिये गए। प्रमुख सचिव राजस्व अरुण पाण्डेय ने एसडीएम कोर्ट में दो साल से पुराने प्रकरणों को निकालकर देखा एवं न्यायालयों के रिकार्ड रूम में कितने प्रकरण भेजे जा चुके हैं, इनसे जुड़ी जानकारी प्राप्त की।

मन की बात

17.08.2017 / 07:10

प्रधानमंत्री नरेन्द्र मोदी 27 अगस्त को आकाशवाणी से मन की बात कार्यक्रम में देश के लोगों से अपने विचार साझा करेंगे। यह इस कार्यक्रम का 35वां संस्करण होगा। श्री मोदी ने ट्वीट में लोगों से नरेन्द्र मोदी ऐप पर अपने विचार और सुझाव साझा करने को कहा है। लोग, माई जीओवी ओपन फोरम पर भी अपने विचार रख सकते हैं। वे प्रधानमंत्री के लिए हिंदी या अंग्रेजी में अपने संदेश रिकॉर्ड कराने के लिए टोल फ्री नम्बर 1800-11-7800 डायल कर सकते हैं। लोग 1 9 2 2 नम्बर पर भी मिस कॉल दे सकते हैं और प्रधानमंत्री को सुझाव देने के लिए एसएमएस से मिले लिंक को फॉलो कर सकते हैं। प्रधानमंत्री श्रेष्ठ विचारों और सुझावों को अपने संबोधन में शामिल करेंगे।

स्वाईन

17.08.2017 / 07:10

प्रदेश में एक जुलाई से अब तक एच-1 एन-1 के दो सौ इक्कीस संदिग्ध मरीजों के सेम्पल जांच के लिये भेजे गये हैं। इनमें से 195 की रिपोर्ट मिल चुकी है। 37 मरीजों में स्वाईन फ्लू की पुष्टि हुई है। 26 सेंपल की रिपोर्ट आना शेष है। वर्तमान में सरकारी अस्पतालों में 13 और निजी अस्पतालों में 8 मरीज इलाज के लिये भर्ती हैं।

रुस्तम सिंह

17.08.2017 / 07:10

उधर लोक स्वास्थ्य एवं परिवार कल्याण मंत्री रुस्तम सिंह ने अभिभावकों से कहा है कि यदि छात्र-छात्राओं को बुखार, खौंसी, गले में खराश, सांस लेने में तकलीफ के लक्षण हों, तो उन्हें स्कूल-कॉलेज न भेजें। तत्काल डॉक्टर की सलाह अनुसार उपचार दिलायें और घर में आराम करवायें। इससे विद्यार्थी की तबियत जल्दी सुधरेगी और संक्रमण का फैलाव भी बचेगा।

आसियान

17.08.2017 / 07:10

भोपाल में चल रहे इंडिया आसियान यूथ समिट का कल समापन होगा। आयोजकों द्वारा दी गयी जानकारी के अनुसार समापन समारोह में राज्यपाल ओपी कोहली और विदेश मंत्री सुषमा स्वराज शामिल होंगीं। 14 अगस्त से शुरू हुए इस समिट में दस आसियान देशों के डेढ सौ से अधिक प्रतिनिधि हिस्सा ले रहे हैं। सम्मेलन के विभिन्न सत्रों में अलग-अलग विषयों पर चर्चा हो रही है।

प्रदेश के सभी जिलों में एक साथ प्रथम चरण की पर्यटन स्कूल क्विवज 19 अगस्त को आयोजित की जायेगी। प्रथम चरण की क्विवज जिला स्तर पर होगी। इसमें तकरीबन 6 हजार स्कूल के 18 हजार विद्यार्थियों ने अपना रजिस्ट्रेशन करवाया है। जानकारी के अनुसार भोपाल में पर्यटन क्विवज टी.टी. नगर स्थित मॉडल हायर सेकेन्डरी स्कूल में की जा रही है। प्रथम चरण में प्रातः 10 बजे से लिखित परिक्षा के बाद ऑडियो-वीडियो राउण्ड दोपहर 2 बजे से होगा। क्विवज के सुचारु और सुव्यवस्थित रूप में आयोजन की सभी तैयारियों की जा रही हैं।

प्रतियोगिता

17.08.2017 / 07:10

राजधानी भोपाल की बड़ी झील पर कल से 23 तारीख तक राजाभोज मल्टी क्लास सेलिंग चैम्पियनशिप का आयोजन किया जायेगा। इसका शुभारंभ भारतीय नौ सेना के अध्यक्ष तथा भारतीय पाल नौकायन संघ के अध्यक्ष एडमिरल सुनील लांबा करेंगे। इस प्रतियोगिता में देशभर के ढाई सौ से अधिक खिलाड़ी और अधिकारी भागीदारी करेंगे। इसमें विभिन्न वर्गों की नौकाओं में दस इवेंट खेले जायेंगे।

मौसम

17.08.2017 / 07:10

मौसम केन्द्र भोपाल ने आगामी दो दिनों के लिए दक्षिणी मध्यप्रदेश में वर्षा की गतिविधियों में आंशिक बढ़ोत्तरी की संभावना जताई है। पिछले 24 घंटों के दौरान प्रदेश के रीवा, शहडोल, सागर संभागों के कुछ स्थानों में जबकि शेष संभागों के जिलों में कहीं-कहीं वर्षा दर्ज की गई। मौसम विभाग ने जबलपुर, उमरिया, डिंडौरी, रीवा और सतना जिलों में आगामी 24 घंटों के लिए गरज-चमक के साथ वर्षा के आसार जताये हैं। हमारे संवाददाता ने बताया है कि शिवपुरी जिले को कम वर्षा के कारण जल अभाव ग्रस्त घोषित कर दिया गया है।

संक्षिप्त समाचार

दिनांक 17.08.2017 / 7.10

1. मुख्य सचिव बी.पी. सिंह ने आज जबलपुर पहुंचकर तहसील कार्यालय का निरीक्षण और राजस्व रिकार्ड का अवलोकन किया।
2. सीहोर जिला चिकित्सालय को जिला पेट्रोल एसोसिएशन ने रेडक्रास के सहयोग से एक शव वाहन उपलब्ध करवाया है। ये शव वाहन शवों को निःशुल्क पहुंचायेगा।
3. गुना जिला चिकित्सालय में आज एएनएम कार्यकर्ताओं का दो दिवसीय प्रशिक्षण संपन्न हुआ। इसमें विस्तार से टीकाकरण संबंधी जानकारी दी गयी।
4. झाबुआ में जिला स्तरीय लोक कल्याण शिविर ग्राम पंचायत बागलावाट जनपद पंचायत रानापुर में कल आयोजित किया जायेगा।
5. शिवपुरी नगर पालिका परिषद में कथित रूप से दो सौ से ज्यादा पंप अटेंडरों की नियम विरुद्ध भर्ती की जांच शुरू हो गयी है।
6. खंडवा में आयोजित प्रथम ओपन केशरी खंडवा कुश्ती दंगल आसिफ खान पहलवान ने जीत लिया। उसने सुभम यादव को हराया।